

፬ ሰንበት ዘትንሣኤ

21 ሚያዝያ 2010 ዓ.ም (4/29/2018)

መዝሙር: ተንሥኦ ወአንሥኦ ኩሎ ሙታነ. . . . ።



ንባባት: ቆላ 3:1-11፣ 1ዮሐ 3:1-10፣ ግ.ሐ. 4:8-12፣ ዮሐ. 10:1-18

ምስባክ: አንሰ ሰከብኩ ወነምኩ። ወተንሣኢኩ እስመ እግዚአብሔር አንሥኦኒ፣ እይፈርህ እም አእላፍ አሕዛብ። “ተንሥኢኩን ደቀሰኩን፣ እግዚአብሔር ሰለ ዘተንሥኦኒ ተንሣኢኩ፣ ካብ አላፋት አሕዛብ አይፈርህን እየ” መዝ. 3:5~6።

መዝሙር: “ተንሣኢ ንኹሎም ሙታን አተንሰኦም ካብ ኩሎ ሞቕሖሕ ማእሰርቶም ከአ ፈትሖም፣ ብዓቢይ ሓይልን ስልጣንን ንነፍሳት ጸድቃን ነጻ ገበረን፣ ንኦልሐዛር ተንሥኢ በሎ ነቲ ዕዉር ከአ ብቃሉ ፈወሶ፣ ትንሣኤኡ ኣብ ሰንበት ኣብ ሳልሳይ መዓልቲ ገበሮ፣ ተንሣኢ ንኹሎም ሙታን አተንሥኦም፣ ተንሣኢ ንምቕሓት ፈትሖም”።

አብዚ ናይ ሎሚ ሰንበት ክልተ ነገራት ዘኪርና አሎና:

1. አብ መላእ ካቶሊካዊት ቤተ ክርስቲያን ብፍላይ አብ ላቲናዊ ስርዓት ዝኸተሉ “ሰንበት ጌር ኖላዊ” ወይ “ሰንበት ጸዋዕታ” ተባሂሉ ዝዘከር ሰንበት ኢና እነብዕል ዘሎና በዚ አጋጣሚ ቤተ ክርስቲያን ምእንቲ ጸዋዕታ ብፍሉይ እነስተንትነሉን እንጽልየሉን ክኸውን ትነገረና። ምእንቲ እቶም ኣብ አገልግሎት ዘለዉን ከምኡ ንመንእሰያትና ኣብ አገልግሎት አምላኽ ክወፍሩ ነቲ አምላኽ ሕሹኽ ዝብሎም ክሰምዑ ክንሕግዞም ትላበወና።
2. ፬ይ ሰንበት ዘትንሣኤ ስለ ዝኾነ ብፍሉይ ምስጢር ትንሣኤ ዘኪርና ክንርከብ እዎ መንፈስ ትንሣኤ ለቢስና ኣብ አምላኽ ዘሎና እምነትን ፍቕርን እንገልጸሉ ፍሉይ ሰንበት እዩ።

ሕዝቅኤል 34:1-31 ዘሎ እንተ አንብብና ናይ ሎሚ ወንጌል ክንርዳእ ይሕግዞና። ሕዝቅኤል ነበይ ብዘመኑ ዝነበሩ ጓሶት ህዝቢ (ነገስታት) ካብ መገዲ አምላኽ ወጺኦም ንህዝቢ ይጭቀኑ ስለ ዝነበሩ ኣብቲ አምላኽ ዝደልዮ ክምለሱ ይነግሮም ከምኡ ዋና ጓሳ ንሱ ከምዝኾነ ገሊጹ ይነግሮም። እተን መጓሰ እውን ኣብ መንጎ ንሰን ዝገብርኦ ኩሎ ጽቡቕ እንተ ዘይኮነ ከም ዝፍረዳ ይነግረን። ነቶም መራሕቲ ህዝቢ “ንዝሓመቓ አይተኸናኸንክምወንን፣ ንዝሓመማ አይፈውስኩምወንን፣ ንዝጠፍኦ አይደሌኹምወንን” እናበለ ነቶም ጓሶት ተልእክኦም ዘንጊዮም ዘለዉ ይነግሮም። “ጓሳ ስለ ዘይነበረን ፋሕ በላ ንኹሎም አራዊት መሮር ከአ ብልዒ ኾና. . . . ኣብ ኹሎ ተባረራ. . . ፋሕ በላ” ይብል። “እቶም ጓሶት ንርእሶም ጓሶይ እምበር ነባግዐይ አይጓሰይወንን” ኣብ ጥቕምን ረብሓን ርእሶም ጥራሕ አተኩሮም ንዝነበሩ ጓሶት ከመልክት እንከሎ። ናይ ኩሎ ዋና አምላኽ ከምዝኾነ ክነግሮም ኢሎ ኸአ “ነተን አባግዐይ አነ ባዕለይ ክደልየንን ክአልየንን እየ” “ካብቲ ፋሕ ኢለናሉ ዝነበራ ኹሎ ቦታ ክአኻኸበን እየ፣ ካብ ዓዲ ጓና ኸምጽአን እየ፣ ኣብ ሓደ ክእክበን ናብ ሃገረን ድማ ኸመልሰን እየ”። “ነተን ዝጠፍኦ ኸደልየን ነተን ዝተባረራ ኸመልሰን፣ ንዝተሰብራ ኸዘነን፣ ንዝሓመማ ኸፍውሰን እየ” እናበለ አምላኽ ኩሎ ጊዜ ንህዝቡ ከም ዝጓሱ ይነግር።

የውሐንስ ወንጌላዊ ነዚ መሰረት ገሩ እቲ ሓቀኛ ገሩ ኢየሱስ ባዕሉ ከምዝኾነ ይነግር። **ወንጌል ኣብቲ ገሩን ምስ መጻሕፍት ዘለውን ርክብ የተኸር።** እቲ ሕያዋይ ገሩ ናብተን ኣባግዑ ዝመጽእ እም ዘላልይኦ እዩ። እቲ ገሩ ነባግዑ ስለ ዝፈልጠን በስማትን ይጽውዑን ንሰን ከኣ ብድምጹ ይፈልግኦ። ርእስ ሊቃነ ጳጳሳት ፍራንቸስኮስ ነዚ ከስተንትኑ እንከለዉ “እቲ ገሩ ከምተን ኣባግዕ ክሸትት ኣልኦ” ሰረቓቲ ዘመድቲ ከምኡ ገሩ ነተን ኣባግዕ ከጠፋፍእዎን ኣይክእሉን እዮም። ኣብዚ ኢየሱስ ነቶም መራሕቲ ሃይማኖት ፈሪሳውያን እዩ ዘመልከት ነሩ። ንሳቶም ነቲ ህዝቢ የጋግይዎ ነርም። ሎሚ እውን ንኹሎም ገሩት ህዝቢ እዚ መልክዕ ከይለብሱ መጠንቀቓታ እዩ።

ኢየሱስ ኣፍደገና እዩ።

ኢየሱስ ገሊጹ “እቲ ኣፍደገ ኣነ እየ ብኣይ ዚኣቱ ኪድኅን እዩ። ክኣቱን ክወፍርን እዩ መጻሕፍትን ኪረክብእዩ” ይብለና። ኣብ ጊዜ ኢየሱስ ገሩ ኣብ ኣፍደገ ደምበ ኣባግዑ እዩ ዝድቅስ ነሩ። እተን ኣባግዕ ኣብ ውሽጢ ደምበ ሓንቲ ኣፍደገ ኣብ ዘላታ እየን ዝድቅሳ እቲ ገሩ ኸኣ ኣብቲ ኣፍደገ ይድቅስ ስለ ዝፈልግኦ ኣይስንብዳን እየን ካልእ እንተ ኾነ ግን ይፈርሓ። ኣብተን ኣባግዕ ዝኣቱ በቲ ገሩ ዘልኦ ክሓልፍ ኣልኦ። ኢየሱስ ኣነ ኣፍደገ ክብለና እንከሎ ኩሉ ብኣኡ ክንረኽቦ ከምዘሎና ክገልጽ ኢሉ እዩ። ድሕነት ብኢየሱስ ጥራሕ እዩ ዝርከብ። ኩሉ ኣብዚ ወንጌል ተባሂሉ ዘሎ ብዛዕባ ኢየሱስ እዩ። ብርግጽ ብእምሳል እዩ ዝንገር ዘሎ ብርግጽ ንሱ ጥራሕ እዩ እቲ ሓቀኛ መራሕና። ንሱ መራሕና እዩ መሪሕነቱ ኸኣ ኣብ ፍቕርን ሓልዮትን ዝተመሰረተ እዩ። መሪሕነቱ ኣብ ህዝቡ ዋሕስን ሓልዮትን ፍቕርን የሕድረለን።

ድምጺ ኢየሱስ ሰሚዕካ ምኽእል።

ድምጺ ገሩን ዝኾነ ኢየሱስ ክንሰምዖ ክነለልዮ ድላዩ እዩ። ካብ ኩሉ እንሰምዖ ድምጽታት ብፍሉይ ክነስተውዕለሉ ዝግባእ ድምጺ ናይ ኢየሱስ እዩ። ኣብዚ ዓለም ዝተፈላለየ ድምጽታት እዩ ዝስማዕ ዘሎ። ድምጺ ጽልኢ፣ ቅርሕንቲ፣ ውግእ፣ ግፍዕን ዓመጽን፣ ሓሳዊ ድምጺ፣ መታለሊ ድምጺ. . . ይስማዕ እዩ። ኣዳምን ሕዋንን ድምጺ ፈጣሪኦም ሓዲጎም ድምጺ ኣቦ ሓሶት ዝኾነ ሰይጣን ምስ ሰምዑ ኩሉ ተቐይሮም። ንሕና እውን ድምጺ ኣምላኽ ድለት ኣምላኽ ሓዲግና ካልእ ድምጺ ምስ ሰማዕና ኩሉ ክፍኣት ንገብር። ሎሚ ኣነ ድምጺ መን እየ ዝሰምዕ ዘሎኩ ክንብል ኣሎና። ኣብ ኣምላኽ ቅርብ እንተ በለና ድምጹ ካብ ኩሉ ካልእ ድምጽታት ፈሊና ክንሰምዖ ንኸእል ኢና። ንመንፈስ ቅዱስ ክንልምኖ ኣሎና ኣምላኽ ክዛረብ እንከሎ ሰሚዕና ክንክእል ምእንቲ፣ ኣምላኽ ብዝተፈላለይ ድምጺ ክንሰምዖ ኢሉ ይዛረብና ኣሎ እም ሰሚዕና ክንክእል። ንድምጺ ኣምላኽ ንመልእኽቲ ኣምላኽ ክነለሊ ፍሉይ ጸሎት የድልየና፣ እንታይ ይብለኒ ኣሎ? ካባይ እንታይ ይደሊ ኣሎ ኢልና ክንሓትት ኣሎና።

ንኣምላኽ ምስማዕ ሓደ ነገር እዩ። ከምኡ ንድምጺ ኣምላኽ ምኽትል ከኣ ካልእ እዩ። ንኣምላኽ ንቓሉ ከይተኸተልና ክንሰምዖ ንኸእል ኢና። ሓደ ካብቲ ሎሚ ንክርስትና ኣጸጊምዎ ዘሎ ኣብ ሰንበት ብዙሓት ይመጽኡ ቃል ኣምላኽ እውን ይሰምዑ ቅዳሴ ምስተወድኦ ኩሎም ነንገዝኦም ይኸዱ ከከምቲ ዝደለይዎ ሕይወቶም ይመርሑ “ሕይወተይ ባዕለይ ከምቲ ዝደለኸዎ እየ ዝመርሐ” እናበልና ግላዊ ሕይወት ኣብ ድለትና ጥራሕ ዝተመሰረተ ሕይወት ንመርሕ እንተ ኾነ ኣምላኽ ዝደልዮ ብድላዩ ክንምራሕ እዩ ዝደልየና። ኣብ ቅድሚ ኣምላኽ ከምድላየይ ዝብሃል የለን። ድምጺ ኣምላኽ ሰሚዕናን ኣለሊናን ንኸእል እም ሽዑ ቅሱን ሕይወት ክንመርሕ ኢና።

“እተን ኣባግዕ ጻስኤን በስማተን ክጽውዑን እንከሎ ይሰምዓኦ” ኣምላኽ ኣብ ኣገልግሎቱ ኣብ ስርሑ ክንወፍር ብዝተፈላለየ መገዲ ጸዊዕና ኣሎ። ብግልን ብሓበራን ዝተጸዋዕና ሰባት ኢና። መጻኢውዕታና ክንሕድስ ከምቲ ዝተዋህበና ኮና ክንርከብ መብጽግና ክንሕድስ ንሕተት ኣሎና።

እከለ ወደይ እከሊት ጓለይ ብፍሉይ ነዚ ነገር ክትገብር/ሪ ሓርየኪ እየ እሞ ተለኻኸኒ ተለኻኸኒ ኢሉና እዩ። እሞ መልእኽቲ ኣምላኽ ነብጽሕ ዘሎና ኣብ መገዲ ዘንጊዕና ካልእ ኣድሂብና ከይንህሉ ምርኣይ የድልየና ኣሎ። ዘንጋዕቲ ጠለምቲ ስለ ዝኾና ኩሉ ጊዜ መዘኻኸሪ የድልየና እዩ። ኣበይ ገጸይ እጉዓዝ ኣሎኹ እቲ ኣምላኽ ዝሃበኒ ሕርየተይ ከምቲ ንሱ ዝደልዮዶ እሕልዎ ኣሎኹ ወይስ ከምኡ ከምኡ ገሪ ሒዘዮ ኣሎኹ ኢልና ምስ ሕልናና ምስ ሕይወትና ክንሃረብ ኣሎና። እዚ እሞን ናይ ምሕዋይ፣ ናይ ምስማዕ፣ ናይ ምምሃር፣ ኣብ ፍቕሪ ተመስሪትካ ናይ ምክፋል፣ ናይ ምሕዳስን ብኹሉ በሲልካ ዕብየት ናይ ምርኣይ እሞን እዩ።

ኣብ ዘይደንበና ኣይንእቶ።

ኣምላኽ ካብ መጀመርያ ምስኡ ክነብር እዩ ፈጠሩና። ካብ ኣምላኽ ብምፍላዮም ቀዳሞት ወለድና ሞት ኣምጺኦምልና። ኣብዘይናትና ክንከይድ ከሎና ሞት እዩ ዕጫና። ኣብ ታሪክ ደቂ ሰብ እዚ ሓንሳብ ዝኣተወ ካብ ገዛኻ ወጺእካ ኣብ ዓዲ ጓና ምኻድ ዝደጋገም ናይ ደግሲ ሕማም እዩ። ካብታ ምውቕቲ ገዛና ዝኾነት ቤተ ክርስቲያን ወጺኦም ኣብ ካልእ ዘይደንበኦም ዝኣትዉ ናይ ዘመና ፋሽን እዩ እንተበልና ጌጋ ኣይመስለን። ንኢየሱስ ክንፈልጦ ምስኡ ክነብር ኣብ ትሕቲኡ ክነብር እዩ ዝደልየና። ዝነፈሰ ንፋስ ክጸልወና የብሉን። ዝተሰምዐ ድምጺ ክንሰምዕ ኣይግብእናን ንድምጺ ክርስቶስ ምስ ዝኾነ ካልእ ከይነደናግሮ ምጥንቃቕ የድልየና። “ዘይስንኻን ዘይ ባህርኻን ዘይናትካ ምዃን እናተገልጸ እዩ ዝመጽእ” እሞ ዘይናትና ከይንለብስ ኣብዘይ ናትና ከይንእቱ ናትና ኣለሊና ንኸኣል። ዝተባረረት በግዕ ኣብ ብጾታ ምስ ተመልሰት ጥራሕ እያ እትቐስን ስለዚ ንሕና እውን ምስቲ ምንጭና ዝኾነ ክርስቶስ ክነብር እንከሎና እሞ ብቤተ ክርስቲያኑ ንዝብለና ንሓቀኛ እምነትን ትምህርትን ክንሰምዕ እንከሎና ጥራሕ ኢና እንቐስን።

መለልዩ ጉስነትና ምስ ኢየሱስ ዘሎና ርክብ እዩ መለክዒኡ።

ዝኾነ መራሒ ኣብ ክርስቲናዊ እምነትና ግለት ጳጳሳት፣ ካህናት፣ መነኮሳት/ን ከምኡ ምእምነናን ሓቀኛ መንነትና ምስ ኢየሱስ መድኃኒና ዘሎና ርክብ እዩ መለክዒኡ። ኢየሱስ እቲ እንኮ ግዕጾ ምዃኑ ክነለሊ ኣሎና። ምስ ኢየሱስ ቀጻሊ ርክብ ክህልወና ይግባእ። ኩላትና ልኡኻት ኣምላኽ ኢና ንድላይ ኣምላኽ ከምቲ ኣምላኽ ዝደልዮ ክነብጽሕን ክነግርን ዝተለኻኸና ስለ ዝኾና ዓቢ ምስትውዓልን ምሕሳብን የድልየና። ከምኡ ኣብ መንጎና ሓቀኛ ዝኾነ ርክብ ክህልወና ይግባእ። ሓደ መጓሰ ኣምላኽ ምዃና ክንዝንግዮ ዘይግብእና ጉዳይ እዩ። ንሓውና ንሓፍትና እና ጸላእና ንኣምላኽ ነፍቅር ክንብል ስለ ዘይንኸእል። ኣብ ኩሉ ኣብነትና እምብኣር ባዕሉ ኢየሱስ እዩ።

ተሰዊዕካ ምኸኣል፡

ሓደ ካብቲ መለልይ ሓቀኛ ጓሳ ምእንቲ ኣባግዑ ክስዋእ እንከሎ እዩ። ኢየሱስ ጓሳና ነዚ ብግብሪ ኣብ ሕይወቱ ምእንታና በጃ ምስ ሓለፈ ገሊጹልና። ኩሉ ኣብ ክርስቶስ ዝእምን ኣብ መስዋዕቲ ርእሱ ክኣቱ እንከሎ እዩ ሓቀኛ እምነትን ጉስነቱን ዝገልጽ። ምእንቲ ድሕነት ርእስና ምእንቲ ሓቂ ምእንቲ ድሕነት ኣሕዋትና መስዋዕቲ እንተ ኣድለየ እውን ክንከፍል ትሑዛት ኢና። እሙናት መጓሰ ኮና ሕይወትና ክንመርሕ እምብኣር ትዕግስቲ፣ ትሕትና፣ ሕድገት፣ ኣብ መዓልታዊ ሕይወትና ክነርኢ ኣሎና።

ኣብ ግራት ኣምላኽ ጓሶት ኮና ክነገልግል ኩልና ዝተሓረና ኢና። እሙናትን ምእንቲ መጓሰኦም በጃ ዝሃልፉ ክንከውን ቃል ዝኣቶና ኢና ስለዚ ሎሚ በዚ ብሩኽ ሰንበት እምነትና ክነሓድስ እሞ ምስ ክርስቶስ ሓደ ልብን መንፈስ ኮና ክንርከብ። ነቶም ብፍሉይ ኣብ ጉስነት መጓሰ ኣምላኽ ክገዳ ወፊሮም ዘለዉ ዕዉታት ክኾኑ ብጸሎትን ብኹሉ ክንሕግዞም ትሑዛት ኢና። ሎሚ ዓለምና

ጓሶት ውሒዶም ዝልኻኹ ውሒዶም ኣብ ዘለውዎ እዋን ፍሉይ ጸሎት ምእንት ሰባኻውን ገዳማውን ጸዋዕታ ክንጽሊ ቤተ ክርስቲያና ትምሕጻና ኣላ ስለዚ ንዋና መጓሰ ዝኾነ ኢየሱስ ጓሳና ንለምኖ።

ተጓሲኻ ምኽክል ጸጋ እዩ ሎሚ ዝባረር በዚሑ ዝርሕቕ ዘግሮምርም ከምኡ ብድፍረት ንልኡኻት ኣምላኽ ዘዋርድ በዚሑ ይርእ ኣሎ። ንጓሳኻ ምፍራድን ምጽላእን ጥራሕ ዘይኮነ ኣነኽ ከመይ እዩ ብሕልናዶ ሕይወተይ እመርሕ ኣሎኹ ኢልና ምስ ሕልናና ክንዛረብ ክንክእል ኣሎና። ንኻልኣት ምፍራድን ብዛዕባ ካልኣት ምዝራብ ናይ እዋና ፋሽን እዩ ስለዚ ንኹሉ ቀይርና ኣብ ደንበና ንመለስ። ኣብ ሓደ ደምበ ዝድቅሳ መጓሰ ሓደ ጠባይ እዩ ዘልኣን ደንበና ሓንቲ ቤተ ክርስቲያን ገርና ሓደ መልክዕን መንፈስን ንልበስ።

ሎሚ ኣብ ምሉእ ዓለም ንኣገልግሎት ኣምላኽ ዝወፍር ተሳኢኑ ጓሶት ነፍሳት ጎዲሎም ብዙሕ ኣብያተ ክርስቲያናት ይዕጸ ወይ ከኣ ብምእመናን ድሩት ኣገልግሎት እናተገብረሉ ይካየድ ኣሎ ስለዚ ብዚ ኣጋጣሚ ኣምላኽ እመናት ጓሶት ንህዝቡ ክሰድድ ፍሉይ ጸሎት ክነዕርግ ይግብኣና። ነቲ ዋና ግራት ኣብ ግራቱ እመናት ሰራሕተኛታት ክሰድድ ንለምኖ። ካልኣይ ንደቅና ንኪዳናዊ ሕይወት ጥራሕ ዘይኮነ ንምንኩስናዊ ሕይወት ከምኡ ንክህነታዊ ሕይወት ከምዝፈልጡ ክንገብርም ሓላፍነትና እዩ። ካህናት ደናግል ደቂ ካልኣት ጥራሕ ዘይኮነ ደቅና እውን ካህናት ደናግል ክኾኑ ክነግሮም ይግባእ። ኣገልግሎት ኣምላኽ ካብ ኩልና እዩ ዝድለ ዘሎ። በዚ ብሩኽ ሰንበት እምብኣር ምእንቲ ጸዋዕታ ፍሉይ ጸሎት እናገበርና ግላዊ ጸዋዕታና እውን ክንርኢ የድሊ።

ኣ ኢየሱስ ጓሳና ሎሚ እውን ሓልወና ጠበቓና ኹን ጠሬእና ተባሪርና እንተሎ እንምለሰሉ ጸጋ ዓድለና ናትካ ክንከውን ኣብ ቤትና ክንምለስ ድላይና እዩ እሞ ሓግዘና ንበሎ። በዚ ብሩኽ ሰንበት ኩልና መዝሙር 23 እናደገምና ምስ ኣምላኽ ዘሎና ዝምድና ዘኪርና ብኹሉ ኃጢአትና ተነሲሕና ሓደ መጓሰ ንኹን። ነዚ የብቅዓና ኣምላኽ።

ኣባ ንጉሠ ፍሥሓ